

சாராம்சம்: இனிய குழந்தைகளே, நீங்கள் ஞானம் நிறைந்தவர்களாகினால், செல்வந்தர்கள் ஆகுவீர்கள். உலகத் தாயாகிய ஜெகதாம்பாளே ஞான தேவியாகி, பின்னர் இளவரசி ஆகுகின்றார்.

கேள்வி: தந்தை குழந்தைகளாகிய உங்கள்மீது கருணை கொண்டிருப்பதால், உங்கள் பாக்கியத்தை மேன்மையாக்குவதற்காக என்ன ஸ்ரீமத்தை வழங்குகின்றார்?

பதில்: இனிய குழந்தைகளே, மரணம் வருவதற்கு முன்னரே நினைவு யாத்திரை மூலம் உங்கள் தலைமீதுள்ள பாவச்சுமையை அகற்றுங்கள். பாவச்செயல்கள் எதனையும் செய்யாதீர்கள். காலனின் தூக்குமேடையிலிருந்து உங்களை விடுவிப்பதற்காகவே தந்தை வந்திருக்கின்றார். எனவே, இப்பொழுது அத்தகைய செயல்கள் எதனையும் செய்யாதீர்கள்.

பாடல்: ஓ இரவுப் பயணியே, களைப்படையாதீர்! உங்கள் விடியலுக்கான இலக்கு வெகு தொலைவில் இல்லை...

ஓம் சாந்தி. இனிமையிலும் இனிமையான ஆன்மீகக் குழந்தைகளாகிய நீங்கள் இப்பாடலின் அர்த்தத்தைப் புரிந்துகொண்டீர்கள். “ஓ தூய்மையாக்குபவரே, வாருங்கள்!” என நீங்கள் தந்தையைக் கூவியழைத்ததால், பக்தி என்ற இரவை அழித்து, பகலை ஸ்தாபிப்பதற்குத் தந்தை வந்துள்ளார். ஒரு காலத்தில் நீங்கள் தூய்மையானவர்களாக இருந்தீர்கள் எனவும், இப்பொழுது தூய்மையற்றுள்ளீர்கள் எனவும் புரிந்துகொள்கின்றீர்கள். இப்பொழுது உங்களிடம் இல்லாத, முன்னர் உங்களிடம் இருந்ததையே நீங்கள் கேட்கின்றீர்கள். முன்னர் தூய தேவர்களின் இராச்சியம் இருந்ததைக் குழந்தைகளாகிய நீங்கள் அறிவீர்கள். நீங்கள் ஞான தேவர்களாகவும், ஞான தேவியராகவும் ஆகி, பின்னர் இளவரசர்களாகவும், இளவரசிகளாகவும் ஆகுவீர்கள். ஜெகதாம்பாள் இலக்ஷ்மியிலிருந்து வேறுபட்டவர்; இலக்ஷ்மியை ஒருபொழுதும் ஜெகதாம்பாள் (உலகத் தாய்) என அழைக்க முடியாது. இலக்ஷ்மியின் இரு குழந்தைகள் மாத்திரமே அவரை “மாதேஸ்வரி” (தாய்) என அழைப்பார்கள். இங்கே, சமயப் பற்றுடைய பாரத மக்கள் அனைவரும் ஜெகதாம்பாளே “அம்மா” (தாய்) என அழைக்கின்றனர். அவர்கள் தேவர்களின் ஆலயங்களுக்குச் சென்று, அவர்களை வழிபடுகின்றனர். நீங்கள் பெருமளவு பக்தி செய்திருக்கின்றீர்கள் என்பதை அறிவீர்கள். வேறு எவருமே நீங்கள் செய்த அளவிற்குத் தான தர்மங்கள் செய்திருக்கவோ அல்லது புண்ணியம் செய்திருக்கவோ மாட்டார்கள். நீங்களே அதிகூடிய பக்தி செய்துள்ளீர்கள். நீங்கள் இப்பொழுது வாழும்பொழுதே உங்களின் ஞாபகார்த்தங்களைப் பார்க்கின்றீர்கள். ஆதிதேவனும், ஜெகதாம்பாள் என அழைக்கப்படுகின்ற ஆதி தேவியும் உள்ளனர். ஜெகதாம்பாள் செல்வந்தர் ஆகுகின்றார் என்பதை நீங்கள் இப்பொழுது அறிவீர்கள். நீங்கள் அவருடைய குழந்தைகள், இப்பொழுது நீங்கள் கற்கின்றீர்கள். அவரே ஞான தேவி ஆவார். அந்த (லௌகீக) அறிவின் மூலமாக எவருமே அரசராகவோ, அரசியாகவோ ஆகுவதில்லை. நீங்கள் சிவபாபாவின் குழந்தைகள் என்பதையும், இவர் பிரஜாபிதா பிரம்மா என்பதையும் ஆத்மாக்களாகிய நீங்கள் அறிவீர்கள். சிவபாபா இவரின் மூலமாகவே புதிய உலகை ஸ்தாபிக்கின்றார். பிரம்மா மூலம் ஸ்தாபனை இடம்பெறுவதாக நினைவுகூரப்படுகின்றது. இதனை மிக நன்றாகப் புரிந்துகொண்டு, கிரகியுங்கள். பெண்சிங்கத்தின் பாலை வைத்திருப்பதற்குத் தங்கப் பாத்திரம் தேவை எனக் கூறப்படுகின்றது. இந்த ஞானம் சர்வசக்திவானான பரமாத்மா பரமதந்தையினுடையது. இதற்கும் உங்களுக்குத் தங்கப் பாத்திரம் போன்ற புத்தி தேவை. புதிய உலகில், ஆத்மா, சரீரம் இரண்டுமே தங்கமானவையான இருக்கின்றன. ஆத்மாக்களாகிய நீங்கள் இப்பொழுது கல்லுப் பாத்திரங்களாக உள்ளீர்கள், எனவே உங்களின் சரீரங்களும் அவ்வாறே உள்ளன. தூய்மையானவரும் தூய்மையற்றவருமான, அதாவது அழகானவரும் அவலட்சணமானவருமான சியாம் சுந்தரை பாரதத்தில் மாத்திரமே அவர்கள் நினைவுசெய்கின்றனர். “வந்து எங்களைத் தூய்மையற்றவர்களில் இருந்து தூய்மையாக்குங்கள்” என வேறெந்தத் தேசத்திலும் கூறமாட்டார்கள். நாங்கள் கூறுகின்றோம்: எங்களைத் துன்பத்திலிருந்து விடுவித்து, அமைதிக்கு அழைத்துச் செல்லுங்கள். பாரத மக்களாகிய நீங்கள் தூய்மையாக இருந்தீர்கள் எனவும், முன்னர் இது இலக்ஷ்மி நாராயணனின் இராச்சியமாக இருந்தது எனவும் உங்களின் மனச்சாட்சி கூறுகின்றது. ஒருவர் எவ்வளவு மகத்தானவராக இருந்தாலும், அவரும் தனது குருவின் பாதங்களில் வீழ்கின்றார், ஏனெனில் அந்தக் குரு துறவை ஏற்றுள்ளார். அவர் ஐந்து விகாரங்களையும் துறந்துள்ளார். எனவே, விகாரமற்றவர்களுக்கு விகாரமானவர்கள் மதிப்பளிக்கின்றனர். தூய்மைக்குப் புகழ் உள்ளது. அரசர்களும், அரசிகளும், அவர்களது ஆலோசகர்களும் துவாபர யுகத்திலேயே வருகின்றனர். சத்தியயுகத்திலுள்ள அரசர்களுக்கும், அரசிகளுக்கும் ஆலோசகர்கள் இல்லை. அரசர்களும், அரசிகளும் தூய்மையற்றவர்கள் ஆகும்பொழுதே அவர்களுக்கு ஆலோசகர் ஒருவர் இருக்கின்றார். ஆனால் இப்பொழுது அவர்கள் மேலும் தூய்மையற்றவர்கள் ஆகிவிட்டதால் அவர்களுக்கு நூற்றுக்கணக்கான ஆலோசகர்கள் உள்ளனர். இது நாடகத்தின் நியதியாகும். நாடகத்தின் நியதி எவ்வாறு உருவாக்கப்பட்டுள்ளது என பாபா உங்களுக்குக் கூறுகின்றார். எனவே, முதலில், நிச்சயமாக பாரதம் மாத்திரமே இருந்தது, ஏனைய சமயத்தவர்கள் பின்னரே வந்தனர். இந்நேரத்தில் நீங்கள் ஞான தேவர்களும், ஞான தேவிகளும் ஆவீர்கள் எனத் தந்தை விளங்கப்படுத்துகின்றார். ஞானதேவியான சரஸ்வதி பிரம்மாவின் புதல்வி ஆவார். ஜெகதாம்பாள் ஞானம் நிறைந்தவர் என்பதால், அவரது அடுத்த பிறவியில் அவர் செல்வத்திற்குரிய தேவி ஆகுகின்றார். தந்தை இப்பொழுது உங்களுக்கு ஞானத்தைக் கற்பிக்கின்றார். நீங்கள் அங்கு செல்வந்தர்கள் ஆகுவீர்கள் என்பதை அறிவீர்கள். இலக்ஷ்மியும், நாராயணனும் எவ்வாறு செல்வந்தர்கள் ஆகினார்கள் என்பதை உலகிலுள்ள எவரும் அறியமாட்டார்கள். இலக்ஷ்மியும், நாராயணனும் சரஸ்வதியாகவும், பிரம்மாவாகவும் இருந்தனர். பிரம்மாவே உலகத் தந்தையான ஜெகத்பிதா ஆவார், எனவே, நிச்சயமாகப் பல பிராமணர்கள் இருக்க வேண்டும். பிராமணர்களாகிய உங்களிற் பலர் இருக்கின்றீர்கள். இந்த ஞானத்தின் மூலம் எதிர்காலத்தில் நீங்கள் மிகவும் செல்வந்தர்கள் ஆகுவீர்கள் என்பதை அறிவீர்கள். நீங்கள்

செல்வத்திற்குரிய தேவியர் ஆகுவீர்கள்; அந்நேரத்தில், வேறு எவரிடமும் உங்களிடமிருந்து செல்வத்தை விடவும் அதிகமாக இருக்கவில்லை. இதனாலேயே ஞானமே வருமானத்திற்கான மூலாதாரம் எனக் கூறப்படுகின்றது. நீதிபதிகளும், சட்டத்தரணிகளும் கல்வி மூலமாகவே அவ்வாறு ஆகுகின்றனர். எனவே, அது ஒரு வருமானமாகும். சில மருத்துவர்கள் வைத்தியம் செய்வதற்கு நூறாயிரக்கணக்கான ரூபாய்களைப் பெறுகின்றனர். ஓர் அரசர், அரசி அல்லது இளவரசர் நோய்வாய்ப்படும்பொழுது, மருத்துவர் ஒருவர் அவரை நோயிலிருந்து குணப்படுத்தினால் அவர்கள் மிகவும் சந்தோஷமடைந்து, பெரிய கட்டடங்களைக் கட்டுவதற்கான பணத்தை அந்த மருத்துவருக்கு வழங்குகின்றனர். இது அத்தகைய மிகப்பெரிய வருமானம் ஆகும். எனவே, கல்வி மூலமாகவே அந்தஸ்து பெறப்படுகின்றது. இது உங்களின் கல்வியும், அத்துடன் உங்களின் வியாபாரமும் ஆகும். இனிய குழந்தைகளாகிய நீங்கள் இப்பொழுது ஒரு பேரம் செய்வதற்கே இங்கே வந்துள்ளீர்கள். நீங்கள் உங்களிடமுள்ள வைக்கோல் பெறுமதியான அனைத்தையும் கொடுத்துவிட்டு, அதற்குப் பதிலாக நூறாயிரக்கணக்கில் சம்பாதிக்கின்றீர்கள். தந்தை அநாதியான சத்திரசிகிச்சை நிபுணர், அவர் உங்களை என்றும் ஆரோக்கியமானவர்கள் ஆக்குவதற்காக உங்களுக்கு யோகம் கற்பிக்கின்றார். பாபா கூறுகின்றார்: நீங்கள் 21 பிறவிகளுக்கு என்றென்றும் ஆரோக்கியமானவர்கள் ஆகுவீர்கள் என நான் உங்களுக்கு உத்தரவாதமளிக்கின்றேன். எனவே, அத்தகைய சத்திரசிகிச்சை நிபுணரிடமிருந்து நீங்கள் ஏன் மருந்தை பெறக்கூடாது? அதாவது, நீங்கள் ஏன் அவரின் ஸ்ரீமத்தைப் பின்பற்றக்கூடாது? தந்தையின் வழிகாட்டல்களுக்குக் கீழ்ப்படியுங்கள்! என்னை நினைவுசெய்யுங்கள்! “தொடர்ந்தும் கடவுளை நினைவு செய்து சந்தோஷத்தைப் பெறுங்கள், உங்கள் சரீரத்தின் வலி, வேதனை யாவும் நீங்கும்.” எனக் கூறப்படுகின்றது. பக்தி மார்க்கத்தில், எவரதும் வலியோ அல்லது வேதனையோ அகற்றப்படுவதில்லை. சில சந்நியாசிகள் நோய்வாய்ப்படும் பொழுது, பித்துப் பிடித்து, பாரிசவாதம் வந்து போன்று படுத்திருக்கின்றனர். குழந்தைகளாகிய நீங்கள் தந்தையின் மேன்மையான வழிகாட்டல்களைப் பின்பற்றினால் என்றும் ஆரோக்கியமானவர்கள் ஆகுவீர்கள் என்பதை அறிவீர்கள். அங்கு, அனைவரதும் சராசரி ஆயுட்காலம் 125 முதல் 150 வருடங்கள் வரை இருக்கும். துவாபர யுகம் முதல் ஆயுட்காலம் சடுதியாக 35 வருடங்கள் ஆகுகின்றது என்றில்லை; இல்லை. முதலில் அது 100 முதல் 125 வரையானதாக இருந்து, பின்னர் 70 முதல் 80 வருடங்கள் வரையானதாக ஆகுகின்றது. இப்பொழுது சராசரி ஆயுட்காலம் 35 முதல் 45 வருடங்கள் என்ற நிலையை அடைந்துவிட்டது. சிலர் இந்திரிய சுகத்தில் ஈடுபடுவதால் (போகிகள்) இளமையிலேயே மரணிக்கின்றனர். நீங்கள் இப்பொழுது போகிகளில் இருந்து யோகிகளாக மாறுகின்றீர்கள் என்பதை அறிவீர்கள். அங்கே ஒருபொழுதும் அகால மரணம் சம்பவிக்காத வகையில் உங்களின் ஆயுட்காலம் மிக நீண்டதாக இருக்கும். நீங்கள் எத்தகைய இராச்சிய பாக்கியத்தைக் கொண்டிருந்தீர்கள் எனத் தந்தை உங்களுக்கு ஞாபகப்படுத்துகின்றார். இராவணன் இப்பொழுது உங்களிடமிருந்து களவாடி விட்டான். அங்கே, ஆலயங்கள் போன்ற எதுவும் இருக்கமாட்டாது. உங்களுடைய சுலோகம்: ஆதி சனாதன தேவிதேவதா தர்மத்திற்கு வெற்றியும், ஏனைய சமயங்கள் அனைத்திற்கும் தோல்வியும் என்பதாகும். அதாவது, எண்ணற்ற சமயங்கள் யாவும் இப்பொழுது அழிக்கப்பட வேண்டும். அங்கு, ஒரு பாரத தேசம் மாத்திரமே இருந்தது. அந்த ஒரு தேசத்தில் நிச்சயமாக வெகு சிலரே இருப்பார்கள். நீங்கள் எழுதலாம்: குறுகிய காலத்தில் பாரதத்தின் சனத்தொகை 900,000 ஆக இருக்கும், ஏனைய அனைவரும் அழிக்கப்படுவார்கள். ஒரேயொரு தர்மம் இப்பொழுது ஸ்தாபிக்கப்படுகின்றது. புதிய தேவ இராச்சியத்தில் ஒரு மொழியும், ஒரு சம்பிரதாயமுமே இருக்கும். இங்கே, ஒவ்வொருவரின் சம்பிரதாயமும் அவரவருக்கே உரியது. அங்கே, ஓர் இராச்சியமும், ஒரு சமுதாயமுமே இருந்தது. நீங்கள் இத்தகைய சுலோகங்களைப் பத்திரிகைகளில் எழுதலாம். சிலர் பாபாவிடம் ஆலோசனை கேட்கின்றனர்: பத்திரிகைகளில் எதையாவது அச்சிடுவதற்கு நாங்கள் பணம் செலவழிக்கலாமா? பாபா பதிலளிக்கின்றார்: நீங்கள் அவ்வாறு செய்தால், என்ன நிகழ்கின்றது என மக்கள் அறிந்துகொள்வார்கள். கிறிஸ்துவிற்கு 3000 ஆண்டுகளுக்கு முன்னர் சுவர்க்கம் இருந்ததாகக் கூறப்படுகின்றது. அங்கு சூரிய வம்ச தேவர்களின் ஒரு தர்மமும், ஒரு சமுதாயமுமே இருந்தது. மகாபாரத யுத்தத்தின் பின்னரே சுவர்க்க வாயில்கள் திறந்துகொண்டன. பிரம்ம குமாரிகளின் பெயருடன் இவ்விடயங்களைப் பத்திரிகைகளில் அச்சிடுங்கள். எவ்வாறாயினும், நீங்கள் தூய்மையாக இருந்தால் மாத்திரமே உங்களை பிரம்மகுமாரர்கள், குமாரிகள் என அழைக்கலாம். இதற்காகவே நீங்கள் அவரைக் கூவியழைத்தீர்கள், இப்பொழுது அவர் வந்துவிட்டதால் இந்தச் சத்தியத்தை அவருக்குச் செய்யுங்கள். பக்தி மார்க்கத்தில், நீங்கள் அதிகளவில் தடுமாறியலைந்தீர்கள், யாகங்கள் வளர்த்தீர்கள், தவம் செய்தீர்கள், தானதர்மங்கள் எல்லாம் செய்தீர்கள். முதலில், நீங்கள் சிவனை மாத்திரமே வழிபட்டீர்கள். பின்னர் தேவர்களை வழிபட்டீர்கள், இப்பொழுது நீங்கள் கலப்படமானவர்கள் ஆகிவிட்டீர்கள். தந்தை இப்பொழுது உங்களை அனைத்துத் துன்பங்களிலிருந்தும் விடுவிக்கின்றார். தந்தை குழந்தைகளாகிய உங்களுக்கு ஞானத்தைக் கொடுத்து, மனிதர்களிலிருந்து தேவர்களாக, மிக மேன்மையானவர்களாக ஆக்குகின்றார். சத்தியயுகத்தில் உங்களிடமுள்ள அனைத்தும் தங்கத்தாலானதாக இருக்கும். தந்தை உங்களுக்கு ஸ்ரீமத் கொடுத்து, உங்களைச் சுவர்க்கத்தின் அதிபதிகள் ஆக்குகின்றார். எனவே, நீங்கள் ஏன் ஸ்ரீமத்தைப் பின்பற்றக்கூடாது? தந்தை உங்களைக் காலனின் தூக்குமேடையிலிருந்தும், கருப்பைச் சிறையின் தண்டனையிலிருந்தும் விடுவிக்கின்றார். சுவர்க்கத்தில் நீங்கள் கருப்பை எனும் மாளிகையில் வசிக்கின்றீர்கள். இங்கே, அது சிறையாகும், ஏனெனில், மக்கள் ஏராளமான பாவச் செயல்களைச் செய்கின்றனர். அங்கே, ஐந்து விகாரங்களும் இல்லாதபொழுதிலும், அரசர், அரசியினதும், பிரஜைகளினதும் அந்தஸ்துகளுக்கிடையில் வேறுபாடு இருக்கவே செய்யும். மக்கள் பணம் சம்பாதிப்பதற்காக அதிக முயற்சி செய்கின்றனர். அங்கே, நீங்கள் இந்நேரத்திற்குரிய வெகுமதியைப் பெறுவதால் ஆலோசகர்கள் எவரும் தேவையில்லை. தந்தை இப்பொழுது உங்களுக்குக்

கூறுகின்றார்: குழந்தைகளே, ஸ்ரீமத்தைப் பின்பற்றுங்கள்! நான் தூர தேசத்திலிருந்து தூய்மையற்ற இந்த இராச்சியத்திற்குள், தூய்மையற்ற ஒரு சரீரத்தினுள் வந்திருக்கின்றேன். இது இராவணனின் தேசமாகும். நான் வந்து, குழந்தைகளாகிய உங்களுக்கு உங்களின் ஆஸ்தியை வழங்குகின்றேன். இத்தகைய தந்தையின் வழிகாட்டல்களுக்குக் அடிபணியாமல் இருப்பதென்றால் கீழ்ப்படிவற்றிருத்தல் என்பதாகும். நீங்கள் விகாரத்தைத் துரத்திச் செல்வதனால் விரக்தியடையக்கூடாது. பாபா கூறுகின்றார்: இவ்விகாரங்கள் துன்பத்தையே விளைவிக்கின்றன. தூய்மையற்றவர்களைத் தூய்மையாக்குவது எனது கடமையாகும். அவர் அதிகளவு அன்புடன் விளங்கப்படுத்துகின்றார்: உண்ணுங்கள், பருகங்கள், சந்தோஷமாக இருங்கள், ஆனால் நீங்கள் சிவபாபாவிடம் வந்திருக்கின்றீர்கள் என்பதையும், அவராலேயே பராமரிக்கப்படுகின்றீர்கள் என்பதையும் நினைவில் வைத்திருங்கள். நீங்கள் உங்களது நண்பர்கள் அல்லது உறவினர்களால் கொடுக்கப்பட்டவற்றை அணிந்தால் அவர்களையே நினைவுசெய்வீர்கள், எனவே, உங்கள் அந்தஸ்து அழிக்கப்படும். நீங்கள் சிவபாபாவின் பண்டாராவினால், அதாவது, தூய்மையாக்குபவரான தந்தையின் யக்ஞத்தினாலேயே பராமரிக்கப்பட வேண்டுமே அன்றி, தூய்மையற்றவர்களால் அல்ல. வேறு எவராவது உங்களுக்குக் கொடுத்த ஒன்றை நீங்கள் வைத்திருப்பீர்களாயின், அவரையே நினைவுசெய்வீர்கள். உங்களின் இறுதிக் கணங்களில் எதை நினைவுசெய்கின்றீர்களோ... என்பது இதற்காகவே நினைவுகூரப்படுகின்றது. உங்களின் ஸ்திதி மிகச்சிறந்ததாக இருக்கவேண்டும். வீட்டில் உங்கள் குடும்பத்துடன் வாழும்பொழுதே, அனைவரும் அழியப்போகின்றனர் என்பதைப் புரிந்துகொள்வதற்கு, உங்கள் புத்தியைப் பயன்படுத்துங்கள். “என்னுடையவர் சிவபாபா மாத்திரமே.” நீங்கள் எப்பொழுதாவது உங்களின் (லௌகீகத்) தந்தையின் மாலையின் மணிகளை உருட்டுவீர்களா? என்னை நினைவுசெய்தால் நீங்கள் பெருமளவு சக்தியைப் பெறுவதுடன் உங்கள் பாவங்களும் அழிக்கப்படும், நீங்கள் சக்திசாலி ஆகுவீர்கள் என நான் உங்களுக்கு ஞாபகமுட்டுகின்றேன். இந்த இலக்ஷ்மியும், நாராயணனும் சக்திசாலிகள். சக்திசாலிகளே இராச்சியத்தைப் பெறுகின்றனர். பாபா தனது சொந்த உதாரணத்தைக் கூறுகின்றார். நான் 12 குருமாரை ஏற்றேன், அவர்களுள் ஒரு குரு கூறினார்: அதிகாலையில் விழித்தெழுந்து 1000 தடவைகள் மாலையின் மணிகளை உருட்டுங்கள். நான் அவரிடம் கூறினேன்: “இதைச் செய்வதற்கு எனக்கு வேறொரு நேரம் கொடுங்கள். பகலில் வியாபாரம் செய்வதால் நான் களைப்படைந்துவிடுவேன்.” அதேபோன்று, நீங்களும் உங்களால் அதிகாலையில் விழித்தெழு முடியாதென பாபாவிடம் கூறுகின்றீர்கள். தந்தை கூறுகின்றார்: உங்களால் தூய்மையாக இருக்க முடியவில்லை என்றோ, நினைவில் நிலைத்திருக்க முடியவில்லை என்றோ கூறாதீர்கள். நீங்கள் நினைவில் இருக்காவிட்டால் எவ்வாறு உங்கள் பாவங்கள் அழியும்? நீங்கள் நிச்சயமாகத் தமோபிரதானில் இருந்து சதோபிரதான் ஆகவேண்டும். இதுவே இறுதிப் பிறவி, எனவே, நீங்கள் நிச்சயமாகத் தூய்மையாக வேண்டும். நீங்கள் தந்தையின் ஸ்ரீமத்தைப் பின்பற்றாவிட்டால், என்ன அந்தஸ்தைப் பெறுவீர்கள்? அரைக் கல்பமாக நீங்கள் என்னைக் கூவியழைத்தீர்கள். இப்பொழுது தூய்மையாகுமாறும், என்னை நினைவுசெய்யுமாறும் நான் உங்களுக்குக் கூறுகின்றேன். தொடர்ந்தும் மற்றவர்களுக்குப் பாதையைக் காண்பிப்பதுடன், செய்தியையும் அவர்களுக்குக் கொடுங்கள். தந்தை கூறுகின்றார்: மன்மணாபவ! மரணம் உங்களுக்கு முன்னால் உள்ளது. நீங்கள் மாத்திரமே தூதுவர்கள் என அழைக்கப்படுகின்றீர்கள். பிராமணர்களாகிய உங்களைத் தவிர வேறு எவராலும் தூதுவர்கள் ஆகமுடியாது. தூய்மையாக்குபவரான சிவபாபா வந்துவிட்டார். அவர் யாரில் பிரவேசிக்கின்றார் என்பதும் எழுதப்பட்டுள்ளது. பிரம்மாவின் மூலம் ஸ்தாபனை இடம்பெறுவதை அவர்கள் புரிந்துகொள்வதில்லை. பிரஜாபிதா பிரம்மா சூட்சுமலோகத்தில் இருப்பாரா? இங்கேயே அவர் தூய்மையற்றவரிலிருந்து தூய்மையானவராக மாறுகின்றார். மௌன சக்தி மூலம் ஸ்தாபனையும், விஞ்ஞானத்தின் சக்தி மூலம் விநாசமும் இடம்பெறுகின்றது. எவ்வாறு அமைதி நிலவமுடியும் என அனைவரும் கேட்கின்றனர். ஆத்மாக்கள் அமைதி சொருபங்கள். அவர்கள் தங்களின் பாகங்களை நடிப்பதற்காக இங்கே வருகின்றனர். எனவே, அவர்கள் எவ்வாறு இங்கே அமைதியாக இருக்க முடியும்? அமைதிதாமத்திலேயே அந்த அமைதி அனுபவம் செய்யப்பட முடியும். இங்கே, நீங்கள் துன்பத்தை மாத்திரமே பெறுகின்றீர்கள். சத்திய யுகத்தில் அமைதி, சந்தோஷம் இரண்டும் இருக்கும். குழந்தைகளாகிய நீங்கள் இப்பொழுது பாபாவை நேரடியாகச் செவிமடுக்கின்றீர்கள். தந்தை கூறுகின்றார்: தூய்மையற்றவர்கள் ஒருபொழுதும் என்னைச் சந்திக்க முடியாது. இல்லாவிடில், அத்தகையவர்களை இங்கே அழைத்து வருகின்ற பிராமண ஆசிரியருக்கே பாவம் சேரும். (இந்திர சபையில் ஒரு தேவதையின் உதாரணம் உள்ளது.) உண்மையில், இதுவே இந்திர சபையாகும். நீங்கள் அனைவரும் வெவ்வேறான ஞான தேவதைகளும், ஞானத்தின் தங்க தேவதைகளும் ஆவீர்கள். இல்லாவிடில், விளைவு மோசமாக இருக்கும். தூய்மையற்றவர்களை இங்கே அழைத்து வருவதற்கு பாபா உங்களுக்கு மிகக் கடுமையாகத் தடை விதிக்கின்றார். முன்னர், இங்கு வந்தவர்களிடம் அவர்கள் தூய்மைக்கான சத்தியம் செய்துள்ளனரா என பாபா எப்பொழுதும் கேட்பதுண்டு. அவர்கள் பதிலளிப்பார்கள்: நாங்கள் இன்னமும் முயற்சி செய்கின்றோம். நீங்கள் உறுதியான நம்பிக்கை கொண்டிருந்தாலே, உங்களால் பாபாவைச் சந்திக்க முடியும். நீங்கள் பாபாவைச் சந்தித்த பின்னர், விகாரத்தில் ஈடுபட்டால், நூறு மடங்கு தண்டனை கிடைக்கும். ஒருவேளை அது உங்கள் பாக்கியத்தில் இல்லாதிருக்கலாம் எனத் தந்தை புரிந்துகொள்கின்றார். உங்களின் பாக்கியத்தை உருவாக்கிக் கொள்வதற்கு நீங்கள் எவ்வாறு முயற்சி செய்யலாம் எனத் தந்தை உங்களுக்குக் கூறுகின்றார். எனவே, அத்தகைய தந்தை உங்களுக்குக் கூறுவதை நீங்கள் செவிமடுக்காதிருந்தால், உங்கள் நிலைமை என்னவாக இருக்கும்? தந்தை கருணை கொண்டிருப்பதால், கூறுகின்றார்: தொடர்ந்தும் உங்களைச் சீர்திருத்திக் கொள்ளுங்கள். நீங்கள் முன்னேறிச் செல்லும்பொழுது மரணித்துவிடுவதாக இருக்கக்கூடாது. தந்தையை நினைவுசெய்வதிலும், பாவச் சுமையை அகற்றுவதிலும் அக்கறை

இருக்கவேண்டும். அச்சா. சிவபாபா மாத்திரமே அனைவருக்கும் சற்கதி அருள்கின்றார். உங்களால் அவரைப் புகைப்படம் பிடிக்க முடியாது. தெய்வீகப் பார்வையால் மாத்திரமே அவரைப் பார்க்க முடியும். எவ்வாறாயினும் அவரை அறிந்துகொள்ள முடியும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இறுதியில் நீங்கள் வேறெவரையுமன்றி தந்தையொருவரை மாத்திரமே நினைவு செய்யக்கூடிய அத்தகைய ஸ்திதியை உருவாக்குங்கள். இவை அனைத்தும் அழியவுள்ளது என்பது உங்கள் புத்தியில் இருக்கவேண்டும்.
2. உங்களைச் சீர்திருத்திக்கொள்ளுங்கள். இந்த இறுதிப் பிறவியில் நிச்சயமாகத் தாய்மையாகுங்கள். தந்தையை நினைவுசெய்வதிலும், மேலும் எப்பாவமும் செய்யாதிருப்பதிலும் அக்கறை இருக்கவேண்டும்.

ஆசீர்வாதம்: நீங்கள் முதலாவது ஸ்ரீமத்தில் விசேட கவனம் செலுத்துவதால், ஓர் இலகுவோகி ஆகி, அத்திவாரத்தை உறுதியாக்குவீர்களாக. பாப்தாதாவின் முதல் இலக்க ஸ்ரீமத்: உங்களை ஓர் ஆத்மாவாகக் கருதி, தந்தையை நினைவுசெய்யுங்கள். உங்களை ஓர் ஆத்மாவாகக் கருதுவதற்குப் பதிலாக, உங்களை ஒரு சரீரதாரியாகக் கருதினால், அப்பொழுது ஒருமுகப்பட்ட நினைவு இருக்க முடியாது. எந்தச் சந்தர்ப்பத்திலாவது, இரு விடயங்கள் இணைக்கப்படுவதற்கு முன்னர், முதலில் அவை சமமாக்கப்படுகின்றன. அதேபோன்று, முதலில் உங்களை ஓர் ஆத்மாவாகக் கருதுங்கள், அப்பொழுது நினைவைக் கொண்டிருப்பது இலகுவாகும். இந்த ஸ்ரீமத்தே பிரதான அடிப்படை ஆகும். இவ்விடயத்தில் மீண்டும் மீண்டும் கவனம் செலுத்துங்கள், நீங்கள் ஓர் இலகுவோகி ஆகுவீர்கள்.

சுலோகம்: செயல்களே ஆத்மாவின் காட்சியை அருள்வதற்கான கண்ணாடி என்பதால், உங்கள் செயல்களின் மூலம் உங்கள் சக்தி ரூபத்தை வெளிப்படுத்துங்கள்.

ஓம் சாந்தி